

Mid-Day Dogri News Bulletin, 22nd July 2024

समे – 12:25

<><><><><><>

Budget Session

संसद दा बजट इजलास अज्ज शुरू होआ, जेहड़ा औंदे म्हीने दी 12 तरीक तोड़ी जारी रौहग। इस केहड़े इजलास च कुल 16 बैठकां लग्गंन ते 2024–25 ब'रे दा पूरा बजट बी पेश कीता जाग। कल मंगलवारें लोक सभा च 2024–25 लेई बजट पेश करगंन। कल गै जम्मू कश्मीर केन्द्र शासत प्रदेश दा बजट बी पेश कीता जाग। इस इजलास दरान मेद ऐ जे सरकार 6 नमें बिल बी पेश करोग।

<><><><><><>

PM-Amritkaal Budget

प्रधानमंत्री नरेन्द्र मोदी होरें आखेआ ऐ जे कल संसद च पेश होने आला बजट अमृतकाल दा इक महत्वपूर्ण बजट होग। उनें आखेआ जे एह बजट ना शड़ा अगले 5एं ब'रें लेई दिशा तैह करोग, सगुआं सरकार दे विकसित भारत मिशन लेई इक निग्गर बुनियाद साबत होग। उनें सब्बने सियासी पार्टिएं गी आखेआ जे ओ अगले साढ़े 4 साल, पार्टी बाजी कोला उप्पर उठियै अपने आपै गी देश लेई लेई समर्पत करन ते देसै गी मजबूत बनाने लेई कम्म करन। उनें आखेआ जे जनवरी 2029 दे बाद पार्टियां अगले चुनाएं लेई परतियै सियासत खेड्डी सकदियां न।

<><><><><><>

FM-Economic Survey

वित्त मंत्री निर्मला सीतारमण होर अज्ज संसद च आर्थिक सर्वेक्षण 2023–24 पेश करगंन। एह दस्तावेज वित्त मंत्रालय च आर्थिक मामले सरबंधी मैहकमे आस्सेआ तैआर कीता गेआ ऐ ते मुख् आर्थिक सलाहकार डॉ. वी.अनंता नागोसवरम हुंदी निगरानी च तैआर कीता गेआ ऐ। इक सोशल मीडिया पोस्ट पर वित्त मंत्रालय नै आखेआ जे लोकसभा च आर्थिक सर्वेक्षण पेश होने मगरा मुख् आर्थिक सलाहकार मीडिया गी संबोधत करगंन।

अर्थबवस्था ते अग्गे बी तरक्की दे नजरियै बारे सर्वेक्षण च अर्थबवस्था दी स्थिति बारे संभावनाएं ते नीतिगत चुनौतिएं बारे बी विस्तार कन्नै ब्यौरा शामिल ऐ।

<><><><><><>

Rajouri-CASO

राजौरी जिले च आतंकवादी रोधी इक कारवाई च इक बे-पंछानू आतंकवादी मारेआ गोआ ऐ जिसलै जे इक सैनिक दे घायल होने दी बी खबर ऐ। आकाशवाणी दे जम्मू संवाददाता नै जानकारी दित्ती ऐ जे आतंकवादिएं अज्ज बडलै भलेया मूंह न्हरे कोई त्रै क बजे, शौर्य चक्र कन्नै सम्मानत वीडिसी मिंबर परषोतम कुमार दे घरै कश हाल च बनाए गोदे फौजी नाके पर हमला कीता जेहदे च इक सैनिक गोली लगने कारण जख्मी होई गोआ ते इक गो बी मरी गई। जवाबी कारवाई च इक आतंकवादी दे मारे जाने दी खबर ऐ जेहदी अजें पंछान नेई कीती जाई सकी ऐ। इलाके दी घेराबंदी करियै तुपाई आली कारवाई शुरू करी दित्ती गोदी ऐ। होर बयौरे गी बलगेआ जा करदा ऐ। फौज आस्सेआ एह नाका इलाके च आतंकवादिएं दी मजूदगी बारे थहोई दी जानकारी दे बाद किश रोज पैहले गै लाया गोआ हा। वीडिसी मिंबर परषोतम कुमार गी कालाकोट च इक आतंकवादी गी मारने च मदद करने लेई हाल च गै भारत दिएं राष्ट्रपति हुंदे आस्सेआ शौर्य चक्र कन्नै सम्मानत कीता गोआ हा।

<><><><><><>

JK-Amarnath Yatra

सख्त सुरक्षा बंदोबस्तें हेठ जम्मू दे भगवती नगर आले आधार शिविर थमां 3 ज्हार 281 श्रद्धालु श्री अमरनाथ जी दी यात्रा लेई रवाना होए। एह सारे श्रद्धालु 114 गड्डिडएं दे काफले च सुआर होइयै निकले। इंदे चा 1 ज्हार 979 श्रद्धालु 48 किलोमीटर लम्मे पारमारिक पहलगाम आले रस्तेया यात्रा करगंन जिसलै जे 1 ज्हार 302 बालटाल आले लौहके रस्तेया पवित्र गुफा च मत्था टेकने लेई जांगन। 29 जून गी शुरू होई दी इस यात्रा दरान अजें तोड़ी 3 लख 95 ज्हार कोला मते श्रद्धालु पवित्र गुफा च मत्था टेकी चुके दे न, जिसलै जे जम्मू थमां अज्ज रवाना होए दा एह जत्था इत्थुआं बरदाया गोदा 25मां जत्था ऐ।

<><><><><><>

Bangladesh-Indian Students

बंगलादेश च चला'रदे हिंसक प्रदर्शन दे चलदे 4 ज्हार 5 सौ थमां मते भारतीय विद्यार्थी मुख्य वापस आए न। विदेश मंत्रालय नै आखेआ जे ढाका च भारतीय उच्चायोग सीमा चौकी तगर भारतीय नागरिकें दी सुरक्षत यात्रा दा प्रबंध करा'रदा ऐ।

<><><><><><>

BCCI-IOA

भारतीय क्रिकेट बोर्ड दे सचिव जय शाह होरें भारतीय ओलंपिक संघ गी पैरिस आलंपिक अभियान आस्तै 8 करोड़ 50 लक्ख रपे देने दी घोषणा कीती ऐ। युवा मामले ते खेड्डें सरबंधी मंत्री मनसुख मांडविया होरें आर्थिक सहायता देने आस्तै शाह हुंदा धन्नबाद कीता। मांडविया होरें आखेआ जे मुख्य गी ओलंपिक खेड्डें च भारत दी अगुवाई करा'रदे हर इक खडारी पर मान ऐ।

<><><><><><>

T20 Women Asia Cup

महिला एशिया कप टी-20 क्रिकेट च कल भारत नै यूएई गी 78 रंजें कन्ने हराया। इस जित्त कन्ने भारत नै सैमीफाइनल च थाहर पक्की करी लैती ऐ। श्रीलंका दे दम्बुला च खेड्डे गेदे इस मैच च पैहले बल्लेबाजी करदे होई भारतीय टीम नै 20एं ओवरें च 5 विकटें दे नुक्सान पर 201 रंज बनाए। कप्तान हरमनप्रीत कौर नै 66 ते विकट कीपर रिचा घोष नै 64 रंज दा योगदान दित्ता। परते च यूएई दी टीम पूरे 20एं ओवर खेड्डियै बी मसां 123 रंज तगर गै पुज्जी सकी। 4 अंके कन्ने भारत ग्रुप-ए च सब्बने शा उप्पर ऐ। भारत दा अगला मकाबला कल नेपाल कन्ने होग।

<><><><><><>